



Ko Pauk
(Mdy)

ပါဝင်ကပြ
ကြည့်ရှုအားပေး

"ပါဝင်ကပြ ကြည့်ရှုအားပေး ဝေဖန်သုံးသပ်"
(အပိုင်းတစ်)
(မိအေး တဖြစ်လည်း ဝေမာရွှေစင်)

တကယ် သေသေချာချာ ပြန်တွေးကြည့်မယ် ဆိုရင်ကျွန်တော်တို့ နေထိုင်ရာ ကမ္ဘာကြီးက အကျယ်ကြီး၊ လူတွေကလည်း အများကြီး ဆိုပြန်တော့ ဘဝတွေကလည်း အများကြီး ရှိကြတာပေါ့နော်။

တစ်ယောက် တစ်ယောက်ခြင်းစီရဲ့ ဘဝတွေမှာ အဖြစ်အပျက်တွေ ခံစားရတာတွေ ကြုံရတာတွေကလည်း ဆင်တူယိုးမှားတော့ ရှိကောင်း ရှိနိုင်ပေမယ့်လည်း ထပ်တူကျဖို့ ကတော့ ဖြစ်နိုင်ချေ နည်းပါးတယ်လို့ ထင်ပါတယ်။

လူတစ်ဦးစီ ဘဝတစ်ခုစီရဲ့ ဖြစ်ပျက်ပြောင်းလည်း သွားတာတွေကိုတော့ ဘယ်သူမှ ကိုယ်ဖြစ်စေချင်သလို ထိန်းချုပ်လို့ မရတာကလည်း အမှန်ပါပဲ။

ဒါကြောင့် လည်း " ဖြစ်ချင်သလို မဖြစ်ဘဲ ဖြစ်ချင်တာတွေ ဖြစ်နေတဲ့ လောကကြီး"လို့ ဆိုသကဲ့သို့။

လူရယ်လို့ ဖြစ်လာမှ တော့ ကောင်းသောဘဝ ကောင်းသော အဖြစ်အပျက်ကို ပိုင်ဆိုင် ချင်ကြတာတော့ လက်တွေ့ကျတဲ့ လိုအပ်ချက်တစ်ခုပါပဲ။

ဒါပေမဲ့လည်း မမြင်နိုင်သော ကံစေစားရာ အတိုင်း ဖြစ်ချင်သလိုဖြစ် ကုန်ကြတယ် ဆိုတာလည်း ငြင်းပယ်လို့ မရတဲ့ အကြောင်းတရား ဖြစ် နေပါလေရော။

လူရယ်လို့ ဖြစ်နေသမျှ ကာလပတ်လုံး "ဘဝ"ဆိုတဲ့ မဆုံးနိုင်သော ဇာတ်လမ်းကြီးထဲမှာ နေ့စဉ်နဲ့ အမျှ ပါဝင်ပတ်သက် နေရတာပေါ့။

တစ်ခါတလေတော့လည်း ကိုယ်တိုင် ပါဝင်ကပြသူ တစ်ခါတလေ တော့လည်း ကိုယ်က ကြည့်ရှုအားပေးသူ တစ်ခါတလေတော့လည်း ဝေဖန်သုံးသပ်သူ ဆိုတဲ့ နေရာမှ ရောက်နေတတ်ပါတယ်။

ဒီတော့လည်း ပါဝင်ကပြသူ နေရာကနေ စဉ်းစားရင် အမြင်တစ်မျိုး ကြည့်ရှုအားပေးသူ နေရာကနေရင် အမြင်တစ်မျိုး ဝေဖန်သုံးသပ်သူ နေ ရာမှာ ဆိုရင် အမြင်တစ်မျိုး အမျိုးမျိုး ကွဲပြားသွားနိုင်သလို ကိစ္စတစ်ခု ကို တွေးမြင်ကြရာမှာ လည်း ကိုယ်အားသန်တဲ့ ရှုထောင့်ကနေ ကြည့် ပြီး ကိုယ်သိသလောက် ကိုယ်ကျင်လည် ခဲ့ရဖူးတာတွေနဲ့ ချိန်စက်ပြီး နှိုင်းယှဉ်လို့ တွေးမှာ ကလည်း အမှန်ပါပဲ။

(လူမှုရေး၊ စီးပွားရေး၊ နိုင်ငံရေး၊ ဘာသာရေး) အစရှိတဲ့ စံတွေနဲ့ ချိန် ထိုးကြည့်မှာ လည်း ဖြစ်ပါတယ်။

တစ်ခါတစ်ရံ ပြဿနာ တစ်စုံတစ်ခု ကြုံလို့ ဖြစ်စေ ကိစ္စတစ်ခုခုကို ဖြစ်စေ လူအများက ဝိုင်းလို့ ဝေဖန်ကြ မှတ်ချက်တွေပေးကြရင် ငယ်ငယ်တုန်းက ဖတ်ဖူးခဲ့လို့ ရိုးတိုးရိပ်တိတ် မှတ်မိနေတဲ့ မျက်မမြင် ပုဏ္ဏား ခြောက်ယောက်က ဆင်တစ်ကောင်ကို တစ်နေရာစီ ခွဲလို့ လက်နဲ့ စမ်း ပြီး မှတ်ချက်တွေ အမျိုးမျိုး ပေးခဲ့ကြတာကို သွားလို့ သတိရမိပါတယ်။

ကုန်လွန်ခဲ့ပြီးသော နှစ်ပေါင်းများ စွာက ဆိုရှယ်လစ်စနစ်နဲ့ အရင်း ရှင်စနစ်ဆိုတဲ့ စနစ်နှစ်ခု ကမ္ဘာမြေပေါ်မှာ အားပြိုင်နေတုန်း ကာလမှာ

ပေါ့။

ဆိုရှယ်လစ်နိုင်ငံ တစ်ခုဖြစ်တဲ့ ပိုလန်နိုင်ငံမှာ ပြည်တွင်းရေး ပြဿနာတက်ချိန် အမေရိကန် သမ္မတက ပိုလန်နိုင်ငံရဲ့ လက်ရှိဖြစ်ပေါ်နေတဲ့ အနေအထားကို ဝေဖန်လိုက်တဲ့ အခါ ပိုလန်သမ္မတက ပြန်ပြောလိုက်တဲ့ စကားလေး တစ်ခွန်းကတော့

"ပိုလန်နိုင်ငံရဲ့ အကြောင်းကို ပိုလန် ပြည်သူပြည်သား များကသာ အသိဆုံး ဖြစ်ပါတယ်"တဲ့ ။

ဒီစကားလေးက သာမန်တွေးကြည့်ရင် အလွယ်ပြောသလို ယူဆနိုင်ပေမယ့် ကျွန်တော်တို့ မြန်မာစကားပုံမှာ ပြောနေကျ "ကိုယ့်ဝမ်းနာကိုယ်သာသိ" ဆိုတဲ့ စကားပုံလေးလို ကိုယ့်ပြဿနာကို ကိုယ်တိုင်ထက် ဘယ်သူမှ ပိုမသိနိုင်တာကတော့ အသေအချာပါပဲ။

ဒါကလည်း ရာနှုန်းပြည့် မှန်တယ်လို့ တော့ မဆိုနိုင်ပြန်ပါဘူး။

"ဘေးက ကြည့်နေသူက ပိုမြင်ရတယ်" ဆိုတဲ့ စကားလေးကလည်း ရှိနေပြန်ပါသေးတယ်။

ဟုတ်တော့လည်း ဟုတ်ပါတယ်။

ကိစ္စတစ်စုံတစ်ရာ ပေါ်ပေါက်ချိန်မှာ ကာယကံရှင်တွေက ထူပူပြီး မစဉ်းစား နိုင်လောက်အောင် ဖြစ်နေချိန်မှာ ဒီကိစ္စနဲ့ လုံးဝမပတ်သက်သူများ ကတော့ ခေါင်းအေးအေးထားပြီး စဉ်းစားဖို့ အခွင့်အရေးတွေ ရနေပြန်ပါတယ်။

ဒီတော့ မိတ်ဆွေများ အပျင်းပြေ တွေးကြည့် စဉ်းစားကြည့်ရအောင် ကျွန်တော်ကလည်း ကြားဖူးတဲ့ ဘဝလေးတွေရယ် တချို့သော မိတ်ဆွေများက ပြန်လည်ပြောပြလို့ သိခဲ့ရတဲ့ ဘဝလေးတွေရယ်၊ ကိုယ်ရှေ့မှာ

တင် ဖြစ်ပျက်သွားခဲ့တဲ့ တကယ့်ဘဝလေးတွေ အကြောင်းကို ပြောပြ ချင်ပါသေးတယ်။

ဖတ်ပြီးတော့ မှတ်ချက်တွေ ပေးတာကို နားထောင် ကြည့်ချင်လို့ ပါ နော်။ ဒါပေမဲ့ ဒီပို့စ်က (၆)ပိုင်းတိတိ ပါဝင်မှာ ဖြစ်တော့ စိတ်ရှည် လက် ရှည်လေးတော့ စောင့်ဖတ်ပြီး တွေးရသမျှ ကိုယ်မြင်သမျှကို အားရပါးရ ပြောပေးစေချင်ပါတယ်။

အမြင်တွေ မတူမှာ ကတော့ အသေအချာပါပဲ။ ကျွန်တော်တို့ ငြိမ်းချမ်းစွာ သဘောထား ကွဲလွဲကြည့်လိုက် ကြရအောင်နော်။

ဘယ်သူပြောတာ မှန်တယ် မှားတယ် ဆိုတာထက် ကိစ္စတစ်ခု အဖြစ်အပျက် တစ်ခုကို ဘယ်လိုချဉ်းကပ်ပြီး သရုပ်ခွဲတယ်ဆိုတဲ့ အမြင် လေးတွေကို ပြောပြကြရအောင်ပါနော်

ရေးထားပြီးသားတွေကို တစ်ရက်တစ်ပုဒ် တင်ပေးမှာ ဖြစ်ပါတယ်။
